

15 ta' Ottubru, 1965

Imħallfin:

**S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.**
**Onor. Prof. J. J. Cremona, B.A., LL.D., B.Litt. (Rome) B.A.
Hons. (Lond.) (P.H.D.) Lond.) F.R.Hist.S.**
Onor. J. Flores, B.L.Can., LL.D.

Markiż Anthony Cassar Desain, et

versus

Giovanni Pace ne

Appelli lill-Kunsill Privat tal-Maesta Tagħha r-Regina — Forma taq —

It-talba għal permess biex isir appell lill-Maesta Tagħha fil-Kunsill trid issir bi petizzjoni taht piena ta' nullita.

Il-proċedura hi liġi ta' ordni pubbliku.

Il-Qorti,

Rat ir-rikors tal-fuq imsemmi Markiż Anthony Casar Desain u oħrajn prezentat fil-wieġed u tletin ta' Lulju, 1965 li bih talbu l-permess biex jappellaw mis-sentenza ta' din il-Qorti tat-tmax ta' Lulju, 1965 fil-kawża fi-istess ismi-jiet fuq indikati lill-Kunsill Privat tal-Maesta Tagħha r-Regina

Rat ir-risposta ta' l-imsemmi Giovanni Pace li fiha qal illi t-talba magħmula b'dak ir-rikors għandha tiġi miċhuda billi ma jikkonkorru l-elementi rikjesti mil-liġi.

Rat il-proċess, semgħet lill-Avukati u kkunsidrat:—

Fir-rikors jingħad illi t-talba kienet qed issir "skond l-artikolu 2(a) u (b) tal-Order in Council tat-tnejn u għoxrin ta' Novembru, 1909 jew skond kwalunkwe liġi oħra applikabbli għall-każ".

Verament, l-artikolu 2 ta' l-Order in Council tat-tnejn u għoxrin ta' Novembru, 1909 (kif emendat dik l-Ordni bi-Order in Council tal-ħamsa ta' Novembru, 1942) in kwantu kien isemmi l-każijiet li fihom kien jista' jsir appell lill-Maesta Tagħha fil-kunsill, ġie modifikat bl-artikolu 103 tal-Kostituzzjoni ta' Malta u, issa ġie espressament emendat

bl-Adaptation of Laws Order, 1965. Iżda dana mhux rilevanti għall-kwistjoni li ser tissemma hawn taht.

Il-proċedura li biha, skond l-imsemmi Order in Council, għandu jintalab il-permess tal-Qorti għall-appell lill-Maesta Tagħha fil-Kunsill hi stabbilita fil-artikolu 3 tiegħu li fil-parti rilevanti għal din il-kwistjoni jiddisponi hekk:

"It-talba lill-Qorti għall-permess għall-appell għandha ssir b'petizzjoni fi żmien ta' wiehed u għoxrin gurnata minn dak inhar tas-sentenza li minnha jsir appell. . . ."

Il-petizzjoni, mela, hi l-forma ta' l-att testwalment preskritta mil-ligi għal dik it-talba u dan rigward appelli mis-sentenzi ta' din il-Qorti, ma kienx xi aċċident imma kien rifless volut u applikazzjoni tar-regola statwita fil-Kodiċi ta' Organizazzjoni u proċedura Ċivili illi l-mod ordinarju tal-proċeduri quddiemha huwa l-petizzjoni, att solenni distint miċ-ċitazzjoni jew mil-libell jew mir-rikors.

Fil-każ preżenti dik il-forma preskritta ma gietx osservata u t-talba saret, invece, b'rikors, u fil-fehma tal-Qorti l-konsegwenza inevitabbli ta' dik l-inosservanza hija l-irritwalità u nullità tat-talba.

Fil-fehma tal-Qorti dan mhux każ ta' żball kontenut fil-att li jista' jiġi korrett skond l-artikolu 175 ta' l-imsemmi Kodiċi ta' Organizazzjoni u Proċedura Ċivili: dak li hu żbaljat hu l-att fi in-nifsu in kwantu li mhux l-att preskritt mil-ligi. Di fatti anqas l-Avukat stess tar-rikorrenti ma ssuggerixxa illi si tratta ta' żball li jista' jiġi korrett u bl-ebda mod ma talab korrezzjoni.

Dak li, nvece, ssuggerixxa l-avukat tar-rikorrenti hu

biss illi l-forma adoperata tista, għal kull fini Prattiku, tit-qies ekwipollenti għal dik preskritta u għalhekk tista' tigi ammessa.

Izda hu ċar, fil-fehma tal-Qorti, illi dan ir-raġonament ma jistax jiġi aċċettat. Il-Qorti ma tistax tiddispensa minn forma partikolari ta' att espressament komminat mil-liġi u tippermetti flokha forma oħra. Kif intqal minn din il-Qorti fil-kawża "Parnis vs. Caruana" (Kollez. Vol. XXXVI, I, 204: "Il-proċedura hi liġi ta' ordni pubbliku. Għalhekk ma jistax jiġi ammessa li proċedura stabilita mil-liġi sostitwita b'oħra, lanqas bil-kunsens tal-parti opposta. U l-eċċezzjoni relativa, jekk ma tigiex sollevata, jew tigi rinunzjata, mill-parti l-oħra, għandha tigi sollevata mill-Qorti "ex officio". U fil-prattika kostanti tal-Qorti tagħna dejjem għet dikjarata n-nullita kull meta proċedura li skond il-liġi kellha asir fil-forma ta' ċertu att għudizzjarju għet istitwita b'forma ta' att divers, p.e. rikors flok petizzjoni jew vice versa, jew rikors flok ċitazzjoni jew vice versa etc. (ara fost oħrajn Vol. sentenzi ta' din il-Qorti, ma kienx xi aċċident imma kien rifless XXXV, I, 109; XXXVI, I, 204; XXXVIII, I, 519; App. Civ. "Ganado vs. Borg Olivier" 5.4.1963).

Għal dawn il-motivi l-Qorti tiddikjara t-talba magħmula mir-rikorrenti irrita u nulla, bl-ispejjeż.

